

مساوات کا عملی درس

<?xml encoding="UTF-8">

آج دنیا کا سب سے بڑا مسئلہ قوم و ملت کے رہبروں اور قائدوں کا صحیح معیار پر پورا نہ اترنا ہے۔ دنیا کے سیاست مدار عوام کو اپنا طرفدار بنانے کے لئے خوشنما اور دل پذیر نعروں کا سہارا لیتے ہیں اور بیچارے سادہ لوح انسان فریبی اور ڈھونگی رہنماؤں کے ڈھکوسلوں پر بھروسہ کر کے ان کے لئے حکومت کے وسائل فراہم کر دیتے ہیں۔ مگر ایک دن ان کی حقیقت کھل جاتی ہے اور ان کی محبوبیت کا خاتمہ ہو جاتا ہے اور غریب و بیکس کفِ افسوس مل کر رہ جاتا ہے۔ لیکن کیا اس کے بعد وہ اپنے پامال شدہ حقوق کو وصول کر پاتے ہیں؟ کیا وہ بعد کے ادوار کے لئے مناسب اور لائق رہنما کا انتخاب کر پاتے ہیں؟ نہیں! بالکل نہیں! کیوں؟ اس لئے کہ خود ان کے انتخاب میں کمی ہوتی ہے۔ سیاسی بصیرت کی کمی اور خواہشات نفسانی کی پیروی انہیں نا اہل اور نالائق افراد کو منتخب کرنے پر مجبور کر دیتی ہے۔

ہاں! یہ لوگ اسی وقت ایک لائق رہنما کا انتخاب کر سکیں گے جب ان میں خود اپنے لئے انسانی اور سیاسی ہمدردی محسوس ہو۔ اور وہ اپنے حق کی پوری معرفت حاصل کرنے کے بعد ہی پیدا ہو گی۔ اس لئے انتخاب کے مرحلے میں قدم رکھنے سے پہلے ہر شخص کو اپنا جائزہ لینا چاہئے کہ وہ اپنے حق کو کس قدر پہچانتا ہے؟ چونکہ بشر اپنی تمام ضروریات سے آگاہ بھی نہیں ہے۔ اس لئے خالق نے اس کائنات میں ان کی ضروریات کی فراہمی کو اپنے ذمہ لیا۔ اور ان کے احتیاجات کو پورا کرنے کے لئے انواع و اقسام کی چھوٹی بڑی اشیاء کو وجود عطا فرمایا اس کائنات میں تمام انسانوں کی ضرورت بھر پر قسم کی اشیاء موجود ہیں۔ بس ان کی تقسیم میں نا انصافی اور دوسروں کی حق تلفی سے بعض افراد بعض چیزوں سے محروم رہ جاتے ہیں۔ خداوند عالم نے اس نا انصافی کا سد باب کرنے کے لئے اپنی طرف سے رہنماؤں کو انتخاب کیا اور بندوں پر فقط ان کی اطاعت لازم قرار دی اگر بندے ان کے فرامین پر عمل پیرا رہیں تو کبھی کسی مشکل میں گرفتار نہ ہوں۔ لہذا انتخاب کا دروازہ تو بند ہو گیا۔ تو کیا اس زمانے میں ہمیں کسی کو منتخب نہیں کرنا چاہئے؟ ہاں ہونا تو یہی چاہئے تھا مگر زمانے کی بد نصیبی ہے کہ اس نے اپنے خالق کی ذمہ داریوں کو اپنے ہاتھ میں لے لیا اور الہی حکومت کے نام پر اپنے ہی معیاروں پر چنے ہوئے لوگوں کے ہاتھوں میں نظام حکومت دیدیا ورنہ جہاں تک خالق کی قدرت سے بنائی ہوئی کائنات کا وجود ہے اس کے ہر گوشے میں الہی نمائندہ کی سلطنت قائم ہوتی اب چونکہ ایسا نہیں ہوا تو کیا ہماری ذمہ داری ختم ہو گئی؟ نہیں! بلکہ ہمارا فریضہ ہے کہ ہمیں ان کی جگہ پر انہی کے جیسے افراد کو لانا چاہئے اگر سارے صفات ان جیسے نہ بھی ہوں تو کم سے کم بہت ضروری صفات تو ان میں ہونے ہی چاہئیں جیسے صداقت، انصاف، مساوات، انسانی ہمدردی وغیرہ ان صفات کے ساتھ ایک سماج اور معاشرہ خوشحالی کے ساتھ قائم رہ سکتا ہے۔ دنیا میں وہی نمائندے محبت کا خراج وصول کرتے ہیں جو عوام کو اپنا شفاف کردار اور اپنی سچائی کا یقین دلادیتے ہیں۔

ہمارے سامنے انسانیت کے ایسے عظیم رہبروں کی سیرت موجود ہے جنہوں نے اپنے عمل سے قیامت تک آنے والے انسانوں کو معیاری اور خوشحال زندگی گزارنے کا سلیقہ عطا کر دیا ان میں سب کے سید و سردار، سرکار احمد مختار حضرت محمد مصطفیٰ کی سیرت ہر بشر کے لئے سر مشق اور اسوۂ حسنہ کا حکم رکھتی ہے۔ ہم ان کی زندگی سے مساوات کے چند عملی نمونے پیش کرتے ہیں :

(۱) مدینہ میں اسلامی حکومت کی نیوپڑ گئی اور پورے طور پر آپ کا حکم نافذ ہو گیا تو آپ کو کسی کی فکر نہ ہونی چاہئے تھی مگر آپ کامعمول تھا کہ مسجد کے باہری چبوترے پر زندگی بسر کرنے والے بے سہارا لوگوں کے ساتھ روز نماز صبح کے بعد تھوڑی دیر کے لئے ان کی احوال پرسی کی خاطر بیٹھتے اور ان کو اپنی ہمدردی کا یقین فراہم کرتے ایک روز ایک غریب مسلمان نے حضرت سے اپنا پہلو بچانا چاہا تو آپ نے پوچھا اے بھائی! تم ایسا کیوں کر رہے ہو؟ اس نے عرض کی حضور میرے کپڑے پر گرد پڑی ہوئی ہے میرے دل نے گوارہ نہ کیا کہ آپ کے لباس کو گرد آلود کروں۔ یہ سن کر آپ کی آنکھوں میں آنسو آ گئے اور آپ نے اس کے احساس ناداری کو دور کرنے کے لئے اس کے زانوں پر ہاتھ رکھا اور شفقت سے اسے اپنی طرف کھینچتے ہوئے فرمایا: ”بھائی شرم نہ کر فقیر فقیر کے پاس بیٹھا کرتا ہے۔“

(۲) جنگ احزاب میں خندق کھودی جا رہی تھی۔ مسلمانوں پر فاقوں کا وقت تھا۔ پیٹ پر پتھر باندھ کر بھوک کو فاقوں سے بہلایا جا رہا تھا۔ ان مشقتوں میں کائنات کا حاکم بھی برابر کا شریک تھا۔ آپ کی اکلوتی بیٹی سے آپ کی بھوک دیکھی نہ گئی نہ جانے کس طرح ایک روٹی پکا کر لائی اور اپنے چہیتے بابا کو دے گئی حضور نے اس روٹی کے بہت سے ٹکڑے فرمائے اور ان کو اپنے ساتھیوں میں تقسیم کر دیا اور خود نے بھی ان کے برابر کا حصہ تناول فرمایا۔

(۳) جنگ بدر میں مسلمانوں کے ہاتھوں گرفتار ہونے والوں میں آپ کے چچا حضرت عباس بن عبدالمطلب بھی تھے۔ مسلمانوں نے اوروں کی طرح ان کی مشکیں بھی خوب کس کر باندھ دی تھیں۔ اور انہیں حضرت کے مکان کے قریب رکھا گیا تھا۔ رات کو جب عباس کے کراہنے کی آواز آئی تو آپ کی نیند اڑ گئی آپ نے اس آواز کا سبب دریافت کیا تو پتہ چلا کہ رسی کی سخت بندش کی وجہ سے کراہ رہے ہیں۔ آپ نے فوراً کچھ لوگوں کو بلایا اور حکم دیا کہ سب کی رسیاں ڈھیلی کر دو۔

(۴) جناب ابوذر غفاری کا بیان ہے کہ ایک شام کو جو میں حضور کی خدمت اقدس میں حاضر ہوا تو آپ کو سخت بے چین پایا میں نے سبب پوچھا تو فرمایا ”اے ابوذر! بحق مسلمین میرے پاس تین درہم تقسیم کرنے سے رہ گئے ہیں میں اس بات سے ڈر رہا ہوں کہ اگر رات میں مجھے موت آ گئی تو مسلمانوں کا یہ حق ادا ہونے سے رہ جائے گا۔ ابوذر کہتے ہیں کہ صبح کو جب پھر حاضر ہوا تو آپ کو ہشاش بشاش پایا میں نے سبب پوچھا تو فرمایا: ”اے ابوذر! خدا کا شکر ہے جو چیز میرے پاس امانت تھی وہ رات اپنے مستحق تک پہنچ گئی۔“

(۵) مکہ کی زندگی کس قدر دشوار تھی جہاں اغیار کے ساتھ اپنے بھی طرح طرح کی ایذائیں پہنچا رہے تھے کبھی طعنوں کے زخم تو کبھی پتھروں کی بارش کبھی غلاظت افگنی تو کبھی راہ میں کانٹے یہاں تک کہ اقتصادی و معاشرتی بائیکاٹ تک کیا گیا جس کے نتیجہ میں عزیز ترین افراد کی بھوک پیاس اور فاقہ کشی دیکھنی پڑی اور اپنی شریک حیات کو چھوٹی سی بچی کے ہمراہ مصائب میں گرفتار دیکھا ایک جاہ طلب اور قدرت کے خواستگار کے لئے انتقامی کاروائی کا مناسب موقع ہاتھ آنے کی دیر تھی اپنے اگلے پچھلے حساب چکنا کر الیتامگر رحمۃ للعالمین نے ہر مناسب موقع پر اپنی رحمہ لدی کا مثالی کردار پیش فرمایا چاہے جنگ کے میدان سے گرفتار شدہ سپاہی ہوں یا مکہ میں اپنے گھر کے دروازے بند کر لینے والے کفار۔ فتح مکہ کے دن آقائے دو جہان نے عام منادی کرادی تھی کسی کے ساتھ زیادتی نہیں ہو گی سب کو امان ہے سب کے ساتھ برابری اور مساوات کا عمل اختیار کیا جائے گا۔

یہی وہ کردار ہے جو دلوں پر حکمرانی کراتا ہے ، اسی مساواتی کردار کی وجہ سے کالے گورے غریب امیر آپس میں سکون و اطمینان کی زندگی بسر کرتے ہیں اور تقویٰ و پارسائی کے سوا کسی چیز کو اہمیت نہیں دیتے جہاں بلال

جیسا حبشی غلام اپنے اندر کسی قسم کی کمی کا احساس نہیں کرتا۔ جہاں ثروت مند ایک نادار کے آگے اکڑ تانہیں بلکہ اس سے جھینپتا نظر آتا ہے ۔

آج دنیا میں اگر خوشحالی چاہئے تو ایسی سیرت پر عمل کرنے والے رہنماؤں کو انتخاب کیا جائے تاکہ دنیا و مکر فریب سے دور ایک سچی خوشحال زندگی سے آشنا ہو سکے